

# امام اسْمَاعِيلْ بْنُ عَلِيٰ رَضِيَ اللَّهُ عَنْهُ

(۱۱۰ھـ—۱۹۳ھ)

عبدالرشید عراقی

تین تابعین میں امام اسْمَاعِيلْ بْنُ عَلِيٰ رَضِيَ اللَّهُ عَنْهُ جلیل القدر امام حدیث ثابت ہوئے ہیں۔ ان کو ہر فن پر عبور حاصل تھا، لیکن علم حدیث میں خصوصی کمال اور امتیازی مہارت رکھتے تھے۔ علمائے اسلام نے علم حدیث میں ان کے تبحر علمی کا اعتراف کیا ہے اور ان کی عدالت و ثقاہت اور حفظ و ضبط پر تمام علمائے اسلام کا اتفاق ہے۔ امام احمد بن حبیل فرماتے ہیں کہ:

”بصرہ میں اتقان و تثبت ابن علیہ پر ختم ہے۔“ (۱)

امام ابو داود الطیاری کا قول حافظ ابن حجر نے اپنی کتاب تہذیب التہذیب میں نقل کیا ہے کہ:

”کوئی شخص ایسا نہیں ہے جس نے خطانہ کی ہوا بستہ ابن علیہ اور بشر بن مفضل اس کلیے سے مستثنی ہیں،“ (۲)

امام علی بن المدینی کا یہ قول بھی حافظ ابن حجر نے نقل کیا ہے کہ:

”چار محدثین کے علاوہ باقی سب محدثین سے تضعیف ہوئی ہے اور وہ چار محدثین یہ ہیں: یزید بن زریع، اسْمَاعِيلْ بْنُ عَلِيٰ رَضِيَ اللَّهُ عَنْهُ، بشر بن مفضل، عبد الوارث بن سعید۔“ (۳)

خطیب بغدادی نے اپنی تاریخ بغداد میں امام ششم بن خالد کا یہ بیان نقل کیا ہے کہ ”ایک مرتبہ بصرہ کے چند حفاظ حدیث جمع ہوئے تو ان سے گوفہ کے محدثین نے کہا کہ تم اسْمَاعِيلْ بْنُ عَلِيٰ رَضِيَ اللَّهُ عَنْهُ کے علاوہ جس کو چاہو سامنے لاو، ہم کو ان سے علم و فضل

میں کم نہ پاوے، مگر ابن علیٰ کے علم و فضل کا مقابلہ نہیں کیا جاسکتا۔”<sup>(۲)</sup>

امام سمعیل بن علیٰ ۱۱۰ھ میں بصرہ میں پیدا ہوئے۔ ان کے والد کا نام ابراہیم تھا، جو غلام تھے، اور کپڑے کی تجارت کرتے تھے۔ ان کی شادی علیٰ بنت حسان سے ہوئی۔ علیٰ بنت حسان بڑی تیک خاتون تھیں اور اس کے ساتھ بڑی عاقلاہ اور سمجھدار تھیں۔ امام نووی لکھتے ہیں:

امرأة نبيلة عاقلة<sup>(۳)</sup> (وہ بڑی سمجھدار اور عقل مند خاتون تھیں)۔

خطیب بغدادی لکھتے ہیں:

”وہ بڑی شریف اور عقل مند خاتون تھیں۔ ان کا مکان عوف میں تھا جو ان کے نام سے مشہور تھا۔ وہاں صالح مری اور بصرہ کے دوسرے ممتاز لوگ اور فقہاء ان کے پاس استفادہ کے لئے آتے تھے۔ وہ برآمد ہو کر ان سے بات چیت کرتی تھیں۔“<sup>(۴)</sup>

ابن علیٰ نے ابتدائی تعلیم اپنی والدہ ماجدہ سے حاصل کی۔ اس کے بعد جب کچھ شعور پیدا ہوا تو ان کی والدہ نے ان کو بصرہ کے مشہور محدث عبد الوارث لشی کی شاگردی میں دے دیا۔

### اساتذہ

امام ابن علیٰ نے جن نامور محدثین سے اکتساب فیض کیا ان میں بعض مشہور

اساتذہ یہ ہیں:

”امام ایوب السختیانی، محمد بن منکدر، عطاء بن سائب، حمید الطویل، عبد العزیز بن صحیب، سلیمان ایسکی، یزید بن حمید، عاصم الاحول اور عمر بن یونس۔“<sup>(۵)</sup>

### تلذمہ

امام ابن علیٰ کے ممتاز تلامذہ یہ ہیں:

”امام احمد بن حنبل، عبدالرحمن بن مہدی، سعیین بن معین، علی بن المدینی، بندار بن بشار، اسحاق بن راهویہ اور ابن ابی شيبة۔“<sup>(۶)</sup>

حدیث اور فقہ پر ان کو عبور کامل تھا اور ان علوم میں ان کے جامع الکمالات ہونے کا علماء اسلام نے اعتراف کیا ہے۔

امام شعبہ انبیاء ”ربیحانۃ الفقهاء“ کہا کرتے تھے۔<sup>(۹)</sup>

اور حافظ ذہبی نے ”احدالاعلام“ لکھا ہے۔<sup>(۱۰)</sup>

حضرت امام احمد بن حنبل فرماتے ہیں:

”امام مالک بن انس کی وفات ہوئی تو اللہ تعالیٰ نے میرے لئے ان کا قائم مقام حضرت عفیان کو بنا دیا۔ پھر امام حماد بن زید کا انتقال ہوا تو اللہ تعالیٰ نے ان کا قائم مقام میرے لئے ابن علیہ کو بنا دیا۔“<sup>(۱۱)</sup>

### عہدہ قضاۓ

امام ابن علیہ کے علم و فضل کی شہرت صرف عوام تک محدود نہ تھی بلکہ اعیان حکومت بھی ان کے علم و فضل اور تبحیر علمی سے پورے طرح باخبر تھے۔ چنانچہ حکومت نے ان کو سب سے پہلے بصرہ میں صدقات کے انتظامات کا گلگران مقرر کیا۔ اس کے بعد ان کا تبادلہ بغداد کر دیا گیا اور بغداد میں محلہ فوجداری کا ذمہ دار افسر مقرر کیا گیا اور کچھ عرصہ بغداد میں ان کو نجح مقرر کر دیا گیا۔ امام ابن علیہ جس عبدہ پر بھی سرفراز رہتے ہی بڑی ایمانداری اور خوش اسلوبی سے اپنے فرائض سر انجام دیتے رہے۔

امام عبداللہ بن مبارک مشہور محدث تھے۔ ان سے ابن علیہ کے اچھے تعلقات تھے اور دونوں ایک دوسرے کے علم و فضل کے معترف تھے۔ جب امام ابن علیہ بخ بنائے گئے اور امام عبداللہ بن مبارک کو اس کی اطلاع ملی تو انہوں نے اس کو اچھانہ سمجھا اور اپنی ناخوشی کا اظہار کیا۔ جب اس کا علم امام ابن علیہ کو ہوا تو آپ نے فوراً استغفار دے دیا۔ اس واقعہ کی تفصیل حافظ خطیب بغدادی نے اپنی کتاب تاریخ بغداد اور حافظ ابن حجر نے اپنی کتاب تہذیب التہذیب میں بیان کی ہے۔

تفصیل یہ ہے کہ امام عبداللہ بن مبارک تجارت کرتے تھے اور اس میں ان کو کافی

نفع حاصل ہوتا تھا اور امام ابن مبارک یہ تمام نفع علماء اور طلبہ کی خدمت اور ان کی  
ذینوی ضروریات پر صرف کر دیتے تھے۔ چنانچہ امام ابن مبارک خود فرماتے ہیں کہ اگر  
سفیان بن عیینہ سفیان ثوری، فضیل بن سماک اور ابن علیہ نہ ہوتے تو میں تجارت نہ  
کرتا۔ امام ابن مبارک ایک دفعہ بغداد تشریف لائے تو اس وقت ابن علیہ بغداد کے  
نچ تھے۔ جب امام عبد اللہ بن مبارک کو اس کا علم ہوا تو انہوں نے ناخوشی کا اظہار کیا اور  
آپ جو امداد ابن علیہ کی کرتے تھے وہ بند کر دی۔ امام ابن علیہ کو جب ابن مبارک کے  
بغداد آنے کی اطلاع ملی تو ان کی ملاقات کے لئے تشریف لے گئے، مگر امام ابن  
مارک نے کوئی التفات نہ کیا۔ چنانچہ امام اسماعیل بن علیہ تھوڑی دیر میٹھ کروالا پس آگئے  
اور دوسرے دن امام ابن مبارک کی خدمت میں ایک خط لکھا جس کا مضمون یہ تھا:  
”میں آپ کی خدمت میں حاضر ہوا اور آپ کے لطف و کرم کا منتظر تھا لیکن آپ  
نے مجھ سے کلام ہی نہیں کیا۔ جناب کو میری کوئی حرکت ایسی ناگوار ہوئی۔“

حضرت امام عبد اللہ بن مبارک نے یہ خط پڑھ کر فرمایا:

”یہ شخص (ابن علیہ) بال کی کھال ہی نکالتا چاہتا ہے۔“

اور پھر جواب میں یہ اشعار لکھ کر بیحیج دیئے۔

”اے دین کے ذریعہ غیروں کے اموال کا شکار کرنے والا باز! تو نے دنیا اور  
اس کی لذتوں کو حاصل کرنے کے لئے ایک ایسا حیلہ اختیار کر لیا ہے جو دین کو تباہ  
کر کے رہے گا۔“

پہلے تم دنیا کے مجنونوں کا علاج کرتے تھے اب تم خود اس کے مجنون ہو گئے  
ہو۔ اب بادشاہوں کے دروازے سے بے پرواہ ہو کر تمہارا حدیث روایت  
کرنا کہاں گیا۔

اگر تم یہ کہو کہ مجھے عہدہ قضاۓ کے قبول کرنے پر مجبور کیا گیا تو یہ عذر سرا سر باطل  
ہے۔ اب تو یہ کہنا زیادہ موزوں ہے کہ حمار کچھ میں گر گیا۔“

امام ابن علیہ کے پاس جب امام ابن مبارک کا یہ خط پہنچا تو اس کو پڑھ کر ان پر  
رقت طاری ہو گئی۔ خط پڑھتے جاتے تھے اور روتے جاتے تھے۔ چنانچہ خط پڑھنے کے  
بعد آپ خلیفہ ہارون الرشید کے پاس تشریف لے گئے اور انہا استغفار پیش کرتے

ہوئے خلیفہ کی خدمت میں عرض کیا:

”خدا کے لئے میرے بڑھاپے پر حرم فرمائیے! کیونکہ میں اب خطا پر زیادہ صبر نہیں کر سکتا۔“

خلیفہ ہارون الرشید نے کہا: ”معلوم ہوتا ہے کہ اس مجنوں (عبداللہ بن مبارک) نے آپ کو بہکا دیا ہے۔“ ابن علیہ نے کہا:

”نہیں، بلکہ انہوں نے مجھے (ایک مصیبت عظیٰ سے) نجات دلادی ہے۔“

چنانچہ ہارون الرشید نے آپ کا استغفاء منظور کر لیا۔ جب امام ابن مبارک کو اس کی اطلاع ملی کہ ابن علیہ نے منصب قضاء سے علیحدگی اختیار کر لی ہے تو بہت خوش ہوئے اور حسب سابق ایک تھیلی ابن علیہ کو بھیج دی۔<sup>(۱۲)</sup>

### عبادت

ابن علیہ بہت زیادہ عبادت گزار تھے۔ قرآن مجید سے بہت زیادہ شغف تھا اور اس کی کثرت سے تلاوت کرتے تھے۔ امام علی بن المدینی فرماتے ہیں:

”میں نے ایک شب ابن علیہ کے ہاں قیام کیا تو میں نے دیکھ کر ابن علیہ نے اس شب میں تھائی قرآن مجید کی تلاوت کی۔“<sup>(۱۳)</sup>

### فتنه خلق قرآن اور ابن علیہ

بعض ارباب سیر نے لکھا ہے کہ امام اسماعیل بن علیہ خلق قرآن کے قائل تھے۔ لیکن یہ بات پایہ ثبوت کو نہیں پہنچتی۔ علامہ خطیب بغدادی نے اس کی تردید کی ہے اور عبد الصمد یزید مردوی کا یہ عیان نقل کیا ہے کہ وہ فرماتے ہیں کہ میں نے ابن علیہ سے خود سنائے کہ ”القرآن کلام اللہ غیر مخلوق۔“<sup>(۱۴)</sup>

حافظ شمس الدین ذہبی نے بھی لکھا ہے کہ:

”ابن علیہ خلق قرآن کے سلسلہ میں علائے سلف کے مسلک پر تھے اور قرآن مجید کے اللہ کا کلام ہونے پر ایمان رکھتے تھے۔“<sup>(۱۵)</sup>

## وقات

امام ابن علیہ نے جمرات کے دن ۲۳ یا ۲۵ ذی قعده ۱۹۳ھ میں ۸۳ سال کی عمر میں بغداد میں انتقال کیا اور بغداد کے مشہور قبرستان ابن مالک میں دفن ہوئے۔<sup>(۱۱)</sup>

## حوالی

- ۱) شدرات الذهب: ابن عادضیل: ۳۳۳/۱ ۲۷۶
- ۲) تہذیب التہذیب: ابن حجر عسقلانی: ۳۳۳/۱ ۲۷۶
- ۳) تہذیب التہذیب: ابن حجر عسقلانی: ۳۳۳/۲ ۲۷۷
- ۴) تاریخ بغداد: خطیب بغدادی: ۳۳۳/۲ ۲۷۷
- ۵) تہذیب الانسان واللغات: نووی: ۱۲۰/۱ ۲۷۷
- ۶) تہذیب الانسان واللغات: نووی: ۱۲۰/۱ ۲۷۷
- ۷) تہذیب الانسان واللغات: نووی: ۱۲۰/۱ ۲۷۷
- ۸) تذكرة الحفاظ: زہبی: ۱/۲۹۵ ۲۷۵
- ۹) تہذیب التہذیب: ابن حجر: ۱/۲۷۵ ۲۷۵
- ۱۰) تذكرة الحفاظ: زہبی: ۱/۲۹۶ ۲۷۵
- ۱۱) تاریخ بغداد: خطیب بغدادی: ۳۳۳/۲ ۲۷۶
- ۱۲) تاریخ بغداد: خطیب بغدادی: ۳۳۳/۲ ۲۷۶
- ۱۳) تہذیب التہذیب: ابن حجر: ۱/۲۷۸ ۲۷۸
- ۱۴) تاریخ بغداد: خطیب بغدادی: ۲/۲۳۶ ۲۷۷
- ۱۵) تذكرة الحفاظ: زہبی: ۱/۲۹۶ ۲۷۷
- ۱۶) شدرات الذهب: ابن عادضیل: ۳۳۳/۱ ۲۷۶
- ۱۷) تذكرة الحفاظ: زہبی: ۱/۲۹۶ ۲۷۷

**صدر مؤسس مرکزی انجمن خدام القرآن ڈاکٹر اسرار احمد  
کی ایک اہم تالیف**

**عہد حاضر میں اسلامی ریاست اور معاشرت  
کے چند بنیادی مسائل**

صفحات 96 ، قیمت 40

**مکتبہ مرکزی انجمن خدام القرآن 36۔ کے ماؤنٹ ٹاؤن لاہور**